

**प्रादेशिक समाचार
आकाशवाणी, भोपाल**

मुख्य समाचार :-

- प्रधानमंत्री आज नई दिल्ली में विश्व स्वास्थ्य संगठन के दूसरे वैश्विक सम्मेलन के समापन समारोह को संबोधित करेंगे।
- संसद में विकसित भारत रोजगार और आजीविका गारंटी मिशन विधेयक जी राम जी 2025 पारित।
- मुख्यमंत्री ने कहा प्रदेश के हर जिले में होगा मेडीकल कॉलेज।
- प्रदेश में कड़ाके की ठंड, कई जिलों में पारा 5 डिग्री के आसपास।

प्रधानमंत्री-डब्ल्यूएचओ शिखर सम्मेलन

प्रधानमंत्री नरेन्द्र मोदी आज नई दिल्ली में विश्व स्वास्थ्य संगठन- डब्ल्यू.एच.ओ के पारंपरिक चिकित्सा पर दूसरे वैश्विक शिखर सम्मेलन के समापन समारोह को संबोधित करेंगे। यह शिखर सम्मेलन नई दिल्ली के भारत मंडप में आयोजित किया जा रहा है। इस अवसर पर प्रधानमंत्री आयुष क्षेत्र के लिए प्रमुख डिजिटल पोर्टल, माई आयुष इंटीग्रेटेड सर्विसेज पोर्टल सहित कई महत्वपूर्ण पहलों का शुभारंभ करेंगे। वे आयुष मार्क का भी अनावरण करेंगे।

श्री मोदी कार्यक्रम के दौरान योग प्रशिक्षण पर डब्ल्यू.एच.ओ की रिपोर्ट और आयुष मंत्रालय के 11 वर्षों के परिवर्तन पर पुस्तक का विमोचन भी करेंगे। वे अश्वगंधा पर स्मारक डाक टिकट जारी करेंगे। श्री मोदी वर्ष 2021 से 2025 के दौरान योग के संवर्धन तथा विकास में योगदान के लिए प्रधानमंत्री पुरस्कार प्राप्तकर्ताओं को सम्मानित करेंगे। प्रधानमंत्री पारंपरिक चिकित्सा खोज स्थल का भी दौरा करेंगे।

राज्यसभा-जी राम जी बिल

संसद ने विकसित भारत - रोजगार गारंटी और आजीविका मिशन : जी राम जी विधेयक 2025 पारित कर दिया है। इस विधेयक को राज्यसभा ने कल रात मंजूरी दे दी। लोकसभा ने यह विधेयक कल पहले ही पास कर दिया था।

सरकार इस विधेयक के माध्यम से वर्ष 2047 में विकसित भारत के राष्ट्रीय विज्ञान के अनुरूप ग्रामीण विकास ढांचा तैयार करना चाहती है। इस कानून के तहत हर वित्तीय वर्ष में हर ग्रामीण परिवार को 125 दिन के रोजगार की कानूनी गारंटी दी जाएगी, जिसके वयस्क सदस्य बिना किसी कौशल वाले शारीरिक कार्य स्वेच्छा से करना चाहें। योजना के लिए केंद्र 60 प्रतिशत और राज्य सरकारें 40 प्रतिशत राशि देंगी।

राज्यसभा में चर्चा में ग्रामीण विकास मंत्री शिवराज सिंह चौहान ने कहा कि सरकार राष्ट्र प्रथम के आदर्श वाक्य के साथ काम कर रही है। उन्होंने कहा कि गांवों के विकास के बिना देश का विकास नहीं हो सकता।

आरोग्य सेवा संकल्प सम्मेलन

मुख्यमंत्री डॉ. मोहन यादव ने कहा है कि प्रदेश सरकार गरीब, किसान, युवा और नारी हर वर्ग के कल्याण के लिए प्रतिबद्ध है। प्रधानमंत्री नरेन्द्र मोदी के मार्गदर्शन में राज्य सरकार कठिनाइयों को दूर करते हुए प्रदेश में चिकित्सा सुविधाओं को बढ़ा रही है। मुख्यमंत्री डॉ. यादव ने कल मुख्यमंत्री निवास में आयोजित आरोग्य सेवा संकल्प सम्मेलन को संबोधित करते हुए यह विचार व्यक्त किए। मुख्यमंत्री ने कहा कि शीघ्र ही प्रदेश के हर जिले में मेडिकल कॉलेज होंगे। मुख्यमंत्री डॉ. यादव ने कहा प्रदेश में 19 शासकीय मेडिकल कॉलेज और 14 निजी मेडिकल कॉलेज संचालित हैं। इसी माह बैतूल, धार, कटनी, पन्ना में 4 मेडिकल कॉलेजों का भूमिपूजन किया जाएगा। उन्होंने बताया कि इसी के साथ बीएएमएस की पढ़ाई के लिए एक साल में 8 नए आयुर्वेदिक कॉलेज भी प्रारंभ किए जा रहे हैं।

मध्य राज्यों की क्षेत्रीय बैठक

शहरी विकास मंत्रियों उत्तरी एवं मध्य राज्यों की क्षेत्रीय बैठक कल भोपाल के कुशाभाऊ ठाकरे इंटरनेशनल कन्वेंशन सेंटर में आयोजित होने जा रही है। बैठक का मुख्य उद्देश्य प्रमुख शहरी विकास परियोजनाओं के प्रभावी क्रियान्वयन के लिये केंद्र एवं राज्य सरकारों के बीच सहयोग को मजबूत करना है। इस क्षेत्रीय बैठक में मध्यप्रदेश के मुख्यमंत्री डॉ. मोहन यादव और केन्द्रीय आवास एवं शहरी कार्य मंत्री मनोहर लाल खट्टर विशेष रूप से उपस्थित रहेंगे।

जी राम जी बिल - प्रतिक्रिया

केंद्र सरकार द्वारा मनरेगा में किए गए बड़े बदलाव को प्रदेश के रायसेन ज़िले के लोगों ने एक कल्याणकारी और ऐतिहासिक कदम बताया है। रायसेन के रतनपुर खैराबाद के रमेश आदिवासी ने मजदूरों के लिए अब 100 दिन की जगह 125 दिन के रोजगार की गारंटी का स्वागत करते हुए केंद्र सरकार की इस पहल की प्रशंसा की है।

वहीं वनगवां के सरपंच अभिषेक जाटव ने कहा कि अब 125 दिन की मजदूरी मिलने से गांव के मजदूरों का जीवन यापन आसान होगा एवं वे रोजगार के लिए बाहर नहीं जाएंगे।

अभ्युदय मध्यप्रदेश ग्रोथ समिट

ग्वालियर में 25 दिसंबर को आयोजित होने जा रही “अभ्युदय मध्यप्रदेश ग्रोथ समिट-2025” की तैयारियों को लेकर लघु, मध्यम और सूक्ष्म उद्योग विभाग के आयुक्त दिलीप कुमार ने कल वीडियो कांफ्रेंसिंग के माध्यम से अधिकारियों की बैठक ली। बैठक में अधिकारियों को “अभ्युदय मध्यप्रदेश ग्रोथ समिट” में एमएसएमई विभाग की तैयारियों को लेकर दिशा निर्देश दिए।

अंतर्राष्ट्रीय वन मेला

अंतर्राष्ट्रीय वन मेला की लोकप्रियता की वजह से राजधानी भोपाल ही नहीं वरन् आसपास के कई जिलों से लोग यहाँ मेला देखने आ रहे हैं। शहर के लाल पोरड ग्राउंड में आयोजित मेले में कल दोपहर तक लगभग 10 लाख से अधिक के वनोपज एवं हर्बल उत्पाद से निर्मित औषधियों की बिक्री हो चुकी है। मेले में स्थापित ओ.पी.डी में बड़ी संख्या में लगभग 100 से अधिक आगंतुकों ने निशुल्क चिकित्सीय परामर्श प्राप्त किया।

तानसेन समारोह

भारतीय शास्त्रीय संगीत के क्षेत्र में सर्वाधिक प्रतिष्ठित महोत्सव 101वें तानसेन समारोह की चौथे दिन ग्वालियर में सांध्यकालीन सभा का शुभारंभ शंकर गांधर्व संगीत महाविद्यालय, ग्वालियर के विद्यार्थियों द्वारा ध्रुपद गायन से हुआ। ध्रुपद के पश्चात पहली मुख्य प्रस्तुति में कर्नाटक संगीत पद्धति की वायलिन जुगलबंदी ने श्रोताओं को मंत्रमुग्ध कर दिया। वहीं संगीत नाटक अकादमी पुरस्कार से सम्मानित, ‘प्रिंस ऑफ मैसूर’ के रूप में विख्यात डॉ. मैसूर मंजूनाथ और उनके पुत्र श्री सुमंथ मंजूनाथ ने भी प्रस्तुति दी।

भारत-दक्षिण अफ्रीका

भारत और दक्षिण अफ्रीका के बीच पांचवां और अंतिम ट्वेंटी-ट्वेंटी अंतर्राष्ट्रीय मैच आज अहमदाबाद के नरेन्द्र मोदी स्टेडियम में खेला जाएगा। मैच शाम 7 बजे से शुरू होगा।

मौसम

प्रदेश में कड़ाके की ठंड जारी है। उत्तर से आ रही बर्फीली हवाओं के कारण प्रदेश के अधिकांश हिस्सों में न्यूनतम तापमान 5 डिग्री के आसपास बना हुआ है। प्रदेश के उत्तरी अंचल ग्वालियर, चंबल, रीवा और सागर संभाग में घना कोहरा छाया हुआ है। जिससे दिल्ली से भोपाल आने वाली ज्यादातर ट्रेने विलम्ब से चल रही हैं। इसके साथ ही भोपाल से दिल्ली मुंबई जाने वाली विमान सेवाएं भी प्रभावित हैं। मौसम विभाग ने 13 जिलों में शीतलहर का अलर्ट जारी किया है।

अब कुछ समाचार संक्षेप में

- आगरमालवा में कल बेटी बचाओ बेटी पढ़ाओ कार्यक्रम के अंतर्गत बाल विवाह की रोकथाम हेतु राजस्थान से आए कलाकारों द्वारा कठपुतली नृत्य एवं नुक्कड़ नाटक के माध्यम से बाल विवाह के दुष्परिणाम, की जानकारी प्रभावशाली ढंग से दी गई।
- भोपाल में विवाह पंजीयन के लिए लोगों को अब ऑनलाइन सुविधा शुरू होने जा रही है।
- इंदौर में बाल विवाह रोकथाम के प्रति जागरूकता के लिए एक दिवसीय जिला स्तरीय कार्यशाला 24 दिसम्बर को कलेक्टर कार्यालय में आयोजित की जाएगी।
- डिंडोरी में शासकीय आदर्श महाविद्यालय शहपुरा द्वारा ‘कॉलेज चलो अभियान’ के अंतर्गत कल शहपुरा विकासखंड के कक्षा 12वीं के छात्र-छात्राओं से संवाद कर उन्हें शासकीय छात्रवृत्तियों की जानकारी दी गई।
- बड़वानी के प्रभारी मंत्री कल डॉ. गौतम टेटवाल ने पीजी कालेज के सभागृह में आयोजित उद्योग एवं रोजगार सम्मेलन में रोजगार संगी पोर्टल का शुभारंभ किया।

- राज्यपाल मंगुभाई पटेल 23 दिसंबर को खरगोन जिले के ग्राम पानवा के प्रवास पर रहेंगे।
